



சுருக்கம்

பள்ளிக் கல்வி - உதவி பெறும் பள்ளிகள் - அரசு உதவிபெறும் பள்ளிகளில் ஆங்கில வழி பாடப்பிரிவு துவங்க அனுமதி அளித்தல் - ஆணை வெளியிடப்படுகிறது.

பள்ளிக் கல்வித் (பக6(1)) துறை

அரசாணை(நிலை)எண்.148

நாள் 20.07.2018

திருவள்ளூர் ஆண்டு - 2049

விளம்பி வருடம், ஆடி 4

படிக்கப்பட்டவை:-

- 1) அரசாணை (நிலை) எண்.705, பள்ளிக் கல்வி (டி1) துறை, நாள்.25.05.1990
- 2) அரசாணை (நிலை) எண்.601, பள்ளிக் கல்வித் (டி1) துறை, நாள். 21.06.1993.
- 3) அரசாணை (நிலை) எண்.110, பள்ளிக் கல்வி (இ1) துறை, நாள்.29.05.2008
- 4) அரசாணை (நிலை) எண்.180, பள்ளிக்கல்வி (பக5(1)), நாள் 17.07.2012
- 5) அரசாணை (நிலை) எண்.171, பள்ளிக்கல்வி (பக5(1)), நாள் 30.08.2013
- 6) பள்ளிக் கல்வி இயக்குநரின் கடித ந.க.எண். 35119 /டபிள்யு4/இ2/2018, நாள் 24.05.2018.

ஆணை:-

மேலே முதலாவதாகப் படிக்கப்பட்ட அரசாணையில், பள்ளிக் கல்வி துறையின் கீழ் தமிழகத்தில் செயல்பட்டு வரும் அரசு நிதியுதவி பெறும் பள்ளிகளில் சுயநிதி அடிப்படையிலான உயர்நிலை மற்றும் மேல்நிலைப்பள்ளிகளில் 1990-91 முதல் ஆங்கில வழி பிரிவு தொடங்க வழிகாட்டு நெறிமுறைகள் வெளியிடப்பட்டுள்ளன. மேலே இரண்டாவதாக படிக்கப்பட்ட அரசாணையில் அரசு உயர் மற்றும் மேல்நிலைப்பள்ளிகளில் 1993-94 முதல் ஆங்கில வழிப்பிரிவு தொடங்குவது குறித்து அரசால் உரிய வழிகாட்டு நெறிமுறைகள் வகுக்கப்பட்டு ஆணையிடப்பட்டுள்ளது.

2. மேலே மூன்றாவதாகப் படிக்கப்பட்ட அரசாணையில் 6 முதல் 12 ஆம் வகுப்பு வரை தமிழ் வழியில் கல்வி பயிலும் மாணவர்களுக்கு 2008-2009 ஆம் கல்வியாண்டு முதல் சிறப்புக் கட்டணம் வசூல் செய்வதை இரத்து செய்தும், அரசு மற்றும் அரசு நிதியுதவி பெறும் பள்ளிகளில் 6 முதல் 12 ஆம் வகுப்பு வரை பயிலும் மாணவ / மாணவிகளிடம் ஆண்டு ஒன்றுக்கு ஆங்கில வழி கற்பிப்பு கட்டணம் தொடர்ந்து வசூல் செய்யப்படும் எனவும், 6 முதல் 8-ஆம் வகுப்பு ஆங்கில வழி பிரிவு மாணவர்களுக்கு ஆண்டு கற்பிப்பு கட்டணம் ரூ.200/-, 9 மற்றும் 10 ஆம் வகுப்பு மாணவர்களுக்கான கட்டணம் ரூ.250/-ம், 11 மற்றும் 12 ஆம் வகுப்பு அனைத்து பிரிவு மாணவர்களுக்கான கட்டணம் ரூ.500/- என நெறிமுறைகள் வகுக்கப்படும் அரசால் ஆணை வெளியிடப்பட்டுள்ளது.

(கு.பி.பா)

3. மேலே நான்காவதாக படிக்கப்பட்ட அரசாணையில், தற்போதைய கல்வி திட்டத்தின் அடிப்படையில், மாணவர்களின் எதிர்கால வாழ்விற்கு ஆங்கில வழிக் கல்வி இன்றியாமையாததாக உள்ளதால் ஊரகப் பகுதியில் அமைந்துள்ள அரசுப் பள்ளிகளில் பயிலும் மாணவர்களின் ஆங்கில மொழித் திறனை மேம்படுத்தும் வகையில் முதற்கட்டமாக 2012-13-ஆம் கல்வியாண்டில் ஒவ்வொரு மாவட்டத்திலும் 10 ஊராட்சி ஒன்றிய தொடக்க மற்றும் நடுநிலைப் பள்ளிகள் / அரசு உயர்நிலை / மேல்நிலைப் பள்ளிகள் வீதம் (3 ஊராட்சி ஒன்றிய பள்ளிகள், 2 ஊராட்சி ஒன்றிய நடுநிலைப் பள்ளிகள் மற்றும் 5 அரசு உயர்நிலை / மேல்நிலைப் பள்ளிகள்) 320 பள்ளிகளில் 22,400 மாணவர்கள் பயன்பெறும் வகையில் ஒன்று மற்றும் ஆறாம் வகுப்பில் தலா இரண்டு ஆங்கில வழி இணைப் பிரிவுகள் தொடங்க அனுமதி அளித்து அரசால் ஆணை வெளியிடப்பட்டுள்ளது.

4. மேலே ஐந்தாவதாக படிக்கப்பட்ட அரசாணையில் ஊரகப் பகுதியில் அமைந்துள்ள அரசு பள்ளிகளில் பயிலும் பள்ளி மாணவர்களின் ஆங்கில மொழித் திறனை மேம்படுத்தும் பொருட்டு ஆங்கில வழி இணைப் பிரிவுகள் தொடங்க அனுமதி அளித்து கீழ்க்கண்டவாறு ஆணை வெளியிடப்பட்டுள்ளது:-

(அ) 2012-13-ம் கல்வியாண்டில் தொடக்கக் கல்வித் துறையின் கீழ், ஒன்றாம் வகுப்பில் ஆங்கில வழி இணைப்பிரிவுகள் தொடங்கப்பட்ட பள்ளிகளில், தொடர்ந்து 2013-14 ஆம் ஆண்டு முதல் இரண்டாம் வகுப்பிலிருந்து ஆங்கில வழிப்பிரிவுகள் தொடர்ந்து நடத்திட அனுமதி வழங்கப்படுகிறது.

(ஆ) 2012-13-ம் கல்வியாண்டில், பள்ளிக் கல்வித் துறையின்கீழ் 6ஆம் வகுப்பில் ஆங்கில வழி இணைப்பிரிவுகள் தொடங்கப்பட்ட பள்ளிகளில், தொடர்ந்து 2013-14-ஆம் ஆண்டு முதல் 7-ஆம் வகுப்பிலிருந்து ஆங்கில வழிப்பிரிவுகள் தொடர்ந்து நடத்திட அனுமதி வழங்கப்படுகிறது.

5. மேலே ஆறாவதாக படிக்கப்பட்ட கடிதத்தில், அரசு உதவிபெறும் மேல்நிலைப் பள்ளிகளில் ஆங்கிலவழி பிரிவுகள் தொடங்குவது குறித்து ஆணை வழங்குமாறு பள்ளிக்கல்வி இயக்குநர் அரசைக் கோரியுள்ளார்.

6. மேலே தெரிவிக்கப்பட்ட நிலையில், தற்போது, ஆங்கில வழி கல்வி முறைக்கு பெற்றோர்கள் மற்றும் மாணவர்களிடையே பெருமளவில் வரவேற்பு காணப்படுவதாலும், உதவி பெறும் பள்ளிகளில் தற்போது மாணவர்கள் எண்ணிக்கை பெருமளவில் குறைந்து கொண்டு வரும் நிலையிலும், அரசு பள்ளிகளில் ஆங்கில வழிக் கல்வி பிரிவுகள் நடத்த அரசால் அனுமதி அளித்து ஆணைகள் வெளியிடப்பட்டுள்ள நிலையில், உதவி பெறும் பள்ளிகளுக்கும் இப்பலனை விரிவுபடுத்தி, மாணவர்களின் நலனை கருத்தில் கொண்டு, ஆங்கிலவழி கல்விப் பிரிவு துவங்குவது குறித்து கொள்கை முடிவெடுத்து, கீழ்க்கண்ட நிபந்தனைகளின் அடிப்படையில், அரசு உதவி பெறும் உயர்நிலை/மேல்நிலைப் பள்ளிகளில், ஆங்கிலவழிப் பிரிவு துவங்க அனுமதி அளிக்கலாம் என முடிவு செய்து அவ்வாறே அரசு ஆணையிடுகிறது.

(i) ஆங்கிலவழிப் பிரிவு கோரும் பள்ளிகளில் தற்போது ஒப்பளிப்பு செய்யப்பட்டுள்ள தமிழ்வழிப் பிரிவுகளிலிருந்து மட்டுமே ஆங்கிலவழிப் பிரிவுகள் பிரித்து நடத்தப்பட வேண்டும்.

(ii) ஆங்கிலவழிப் பிரிவு கோரும் பள்ளிகளில் 50% பிரிவுகள் கண்டிப்பாக தமிழ்வழிப் பிரிவுகளாக இருக்க வேண்டும்;

(iii) அரசாணை (நிலை) எண்.110, பள்ளிக் கல்வி (இ1) துறை, நாள்.29.05.2008-ல் தெரிவிக்கப்பட்டுள்ளவாறு அரசு நிதியுதவி பெறும் பள்ளிகளில் 6 முதல் 12 ஆம் வகுப்பு வரை பயிலும் மாணவ / மாணவியர்களிடமிருந்து ஆண்டு ஒன்றிற்கு தற்போது

(த.பி.பா)

வசூலிக்கப்படும் ஆங்கில வழி கற்பிப்பு கட்டணம் (English Medium Tuition Fees) தொடர்ந்து வசூல் செய்யப்படவேண்டும்;

- (iv) மேற்குறிப்பிட்ட கட்டணத்தை தவிர ஆங்கிலவழி பிரிவுகளில் பயிலும் மாணவர்களிடம் எத்தகைய கட்டணமும் வசூலிக்கக் கூடாது;
- (v) இதனால் அரசுக்கு கூடுதல் செலவினம் ஏதும் ஏற்படக்கூடாது;
- (vi) இத்தகைய பள்ளிகளில் ஆங்கில வழிப் பிரிவு நடத்துவதற்கான உள்கட்டமைப்பு வசதிகள் மற்றும் இதர வசதிகள் போதுமான அளவில் உள்ளதா என்பது உறுதிப்படுத்தப்பட வேண்டும்;
- (vii) ஆங்கிலவழிப் பிரிவு துவங்கக் கருதும்போது இத்தகைய பள்ளிகளில் ஆங்கில வழியில் கல்வி போதிக்கும் திறன் பெற்ற ஆசிரியர்கள் உள்ளனரா என்பது குறித்து உறுதிப்படுத்தப்பட வேண்டும்;

மேலும், இதே நிபந்தனைகளின் அடிப்படையில் தொடக்கக் கல்வி இயக்குநரின் கட்டுப்பாட்டின் கீழ் உள்ள உதவிபெறும் தொடக்க / நடுநிலைப் பள்ளிகளிலும் பள்ளிவாரியாக ஆய்வு செய்து, உரிய அனைத்து தகுதிகளும் நிறைவு பெற்றுள்ள நிலையில், ஆங்கில வழிப்பாடப்பிரிவு தொடங்குவதற்கும், சம்பந்தப்பட்ட துறை தலைவர்கள் அளவிலேயே பரிசீலித்து உரிய ஆணை வழங்க அனுமதி அளித்தும் அரசு ஆணையிடுகிறது.

7. இவ்வாணை நிதித்துறையின் அ.சா.கு.எண்.1988/ACS(F)/18, நாள் 25.06.2018-இல் பெறப்பட்ட இசைவுடன் வெளியிடப்படுகிறது.

(ஆளுநரின் ஆணைப்படி)

பிரதீப் யாதவ்,
அரசு முதன்மைச் செயலாளர்.

பெறுநர்

பள்ளிக் கல்வி இயக்குநர், சென்னை 6.

தொடக்கக்கல்வி இயக்குநர், சென்னை-6.

அனைத்து மாவட்ட முதன்மைக் கல்வி அலுவலர்கள்.

(பள்ளிக்கல்வி இயக்குநர் வழியாக)

அனைத்து மாவட்ட கல்வி அலுவலர்கள்.

(பள்ளிக்கல்வி இயக்குநர் வழியாக)

அனைத்து மாவட்ட கருவூல அலுவலர்கள்.

(பள்ளிக்கல்வி இயக்குநர் வழியாக)

மாநில கணக்காயர், சென்னை 18/35.

நகல்

நிதி(கல்வி-11)துறை, சென்னை 9

மாண்புமிகு பள்ளிக்கல்வித் துறை அமைச்சர் அவர்களின் அலுவலகம், சென்னை-9

மாண்புமிகு முதலமைச்சர் அவர்களின் அலுவலகம், சென்னை-9

இருப்புக்கோப்பு / உதிரி.

//ஆணைப்படி அனுப்பப்படுகிறது//

பிரிவு அலுவலர். 9/10
23/10